

איך בין אַ ייד

דער וויין פון דורותדיקן דויער
האַט מיך געשטאַרקט אין וואַנדער־וועג,
די בייזע שווערד פון פיין און טרויער
קאָן ניט פאַרניכטן מיין פאַרמעג —
מיין פאַלק, מיין גלויבן און מיין בליען,
זי האָט מיין פרייהייט ניט געשמידט.
אונטער דער שווערד האָב איך געשריען:
איך בין אַ ייד!

ניט פרעהס שלעק, ניט טיטוס, המן
האַבן צעברעכן אים געקענט,
מיין שטאַלץ געמיט. עס טראַגט מיין נאַמען
די אייביקייט אויף אירע הענט.
מיין שוואונג איז קלענער ניט געוואָרן
אויף שוואַרצע שייטערס פון מאַדריד,
עס שאַלט מיין רוּם דורך צייט און יאָרן:
איך בין אַ ייד!

ווען ס'האַט דער מצרי אינגעמויערט
מיין לייב אין ווענט, האָט וויי געטון
און כ'האַב פאַרזייט מיט וויי די רויערד
און אויפגעאַנגען איז אַ זון.
אונטער דער זון האָט זיך צעצויגן
אַ וועג מיט בודיקעס באַשיט,
זיי פלעגן שטעכן מיר די אויגן —
איך בין אַ ייד!

די פערציק יאר פון אוראלט־לעבן,
וואָס כ'האַב געקרענקט אין מדבר־זאַמד
האַבן מיין עלטער מוט געגעבן,
בר־כוכבאס רוף האָט אויפגעפלאַמט
אויף יעדן קער פון מיינע ליידן
און מער פון גאַלד האָב איך פאַרהיט
די איינגעשפאַרטקייט פון מיין זיידן —
איך בין אַ ייד!

וואָס דאַרף איך גאַלד? כ'האַב עס געקליבן
ווען כ'האַב קיין ווינקל ניט געהאַט,
מיין גייסט מיין הויכן און מיין טריבן
האַט עס געקענט דען מאַכן זאַט?
שמשון הגבורס האָר, וואָס דלילה
האַט אָפגערויבט, האָבן געגליט,
געזעטיקט מער ווי רענדלעך קילע, —
איך בין אַ ייד!

דער קלוגער קנייטש פון ר' עקיבא,
די חכמה פון ישעיהס וואָרט
האַבן גענערט מיין דאַרשט — מיין ליבע
און זי מיט האַס צונויפגעפאַרט;
דער שוואונג פון מאַקאַביער העלדן
אין מורדים־בלוט אין מיינעם זידט,
פון אַלע שייטערס פלעג איך מעלדן:
איך בין אַ ייד!

ס'האַט אונדזער שלמהס וואונדער־שכל
אין וואַנדער־וועג מיך ניט פאַרלאָזט
און היינריך היינעס קרומער שמייכל
האַט אויך גענוג מיך בלוט געקאַסט.
איך הער יהודה הלויס קלאַנגען
יאַרהונדערטער און ווער ניט מיד,
כ'האַב אָפט געוועלקט, נאָר ניט פאַרגאַנגען —
איך בין אַ ייד!

דער רויש פון מאַרקן אַמסטערדאַמער
האַט מיין שפינאַזען ניט געשטערט
אַליין די רוימען מאַכן גראַמער;
די זון פון מאַרקסן אויף דער ערד
האַט אָפגעפרישט מיט רויטקייט נייער
מיין אוראלט בלוט און מיין געמיט
און מיין ניט וועלקנדיקן פייער —
איך בין אַ ייד!

אין מיינע אויגן איז פאַראַנען
די שיין, די שטילקייט און דער דראַנג
פון זון־פאַרגאַנג ביי לעוויטאַנען,
פון מענדעלעס געבענטשטן גאַנג,
די שאַרף פון רוסישע באַגנעטן,
דער בלענד פון קאַרן אינעם שניט,
איך בין אַ זון פון די סאַוועטן,
איך בין אַ ייד!

כ'בין ניט אליין! עס וואַקסט מיין גבורה,
די שלאַכט איז היינט מיין ערלעך ברויט,
איך לויב דעם פלאַם, איך הויב דעם שטורעם,
וואָס טראַגט די ברוינע פיינט אַ טויט,
מיין קראַפט איז מער ניט הינטערשטעליק,
עס שרייט פון דר'ערד אַרויס און ברייט
דאָס בלוט פאַפערניקס און גאַרעליקס:
איך בין אַ ייד!

און אויף צעפיקעניש די שונאים,
וואָס גרייטן קברים שוין פאַר מיר,
וועל איך אונטער די רויטע פאַנען
נאָך האַבן נחת אָן אַ שיער.
כ'זועל מיינע וויינגערטנער פאַרפלאַנצן
און פון מיין גורל זיין דער שמיד,
כ'זועל נאָך אויף היטלערס קבר טאַנצן!
איך בין אַ ייד!

דאָס ווידערקול פון חיפהר האַפן
הילכט אַפ, ווען ס'טוט אַ קלונג מיין קול,
די אומבאַמערקטע טעלעגראַפן
דערטראַגן מיר דורך ים און טאַל
דעם שלאַג פון האַרץ אין בוענאַס-אירעס
און פון ניו-יאָרק אַ יידיש ליד,
דעם שוידער פון בערלינער גזרות,
איך בין אַ ייד!

איך בין אַ ייד, וואָס האַט געטרונקען
פון סטאַלינס וואונדער-כוס פון גליק,
ווער ס'וויל, אַז מאַסקווע זאָל פאַרזונקען,
די ערד פאַרקערעווען צוריק,
דעם זאָג איך: לא! דעם זאָג איך: נידער!
כ'גיי מיט די מזרח-פעלקער מיט,
די רוסן זיינען מיינע ברידער, —
און כ'בין אַ ייד!

מיין רום — אַ שיף אויף ביידע שטראַמען
מיין בלוט די אייביקייט באַשיינט,
מיין שטאַלץ איז יעקב סווערדלאַווס נאַמען
און קאַהאַנאוויטש — סטאַלינס פריינט,
מיין יוגנט טראַגט זיך איבער שנייען,
דאָס האַרץ איז פול מיט דינאַמיט,
מיין מזל פלאַטערט אין טראַנשייען,
איך בין אַ ייד!